

உயிர் காக்கும் உயர் சிகிச்சைக்கான கலைஞர் காப்பீட்டுத் திட்டம் பற்றிய தினமலர் நாளிதழில் வெளியான செய்திகளுக்கு ஒரு விளக்கம்

உயிர் காக்கும் உயர் சிகிச்சைக்கான கலைஞர் காப்பீட்டுத் திட்டம், **23.07.2009** முதல் செயல்படுத்தப்பட்டு வருகின்றது. இத்திட்டம் தொடங்கிய நாள் முதல் **08.11.2009** வரை **9140** பயனாளிகளுக்கு ரூபாய் **34,39,83,770** (**ரூ. 34.40 கோடி**) செலவில் உயிர் காக்கும் உயர் சிகிச்சைக்கான அனுமதி வழங்கப்பட்டுள்ளது. மேலும், 1000 குழுக்களுக்கு மேல் பயிற்சி அளிக்கப்பட்டு, ஒவ்வொரு மாவட்டத்திலும் இக்குழுக்கள் ஊரக மற்றும் நகர பகுதிகளுக்கு (கிராம பஞ்சாயத்து மற்றும் வார்டு தோறும்) சென்று பயனாளி குடும்பங்களை பதிவு செய்து வருகிறார்கள். **08.11.2009** வரை **92,87,294** (**93 இலட்சம்**) குடும்பங்கள் பதிவு செய்யப்பட்டுள்ளனர். இவர்களில் இதுவரை **34,89,808** (**34.89 இலட்சம்**) குடும்பங்களுக்கு மேல் காப்பீடு அடையாள அட்டை வழங்கப்பட்டுள்ளன. பதிவு செய்து அட்டை வழங்கும் பணி இன்னும் 2 மாதங்களில் முடிவடைய திட்டமிடப்பட்டுள்ளது. விடுபட்டோரை பதிவு செய்ய சிறப்பு குழுக்கள் வட்டாட்சியர் அலுவலகத்தில் மேலும் 3 மாதங்களுக்கும், பின்னர் மாவட்ட ஆட்சியர் அலுவலத்தில் தொடர்ச்சியாக 4 ஆண்டுகளுக்கும் செயல்படும்.

இத்திட்டம் குறித்து நாளேடுகள், தொலைக்காட்சி, வானோலி, சுவரோட்டிகள் மற்றும் துண்டு பிரசாரங்கள் வாயிலாக விழிப்புணர்வு பிரசாரங்கள் செய்யப்பட்டு வருகிறது. மேலும், மாவட்ட வாரியாக குழுக்கள் அனுப்பப்பட்டு மருத்துவர்கள், மருத்துவ பணியாளர்கள், கிராம சுகாதார செவிலியர்கள் ஆகியோருக்கு பயிலரங்கங்கள் மற்றும் கருத்தரங்குகள் நடத்தப்பட்டுள்ளன. மாவட்ட ஆட்சியர் அளவில் ஊராட்சி மன்ற தலைவர்கள், சுய உதவி குழுக்கள், தன்னார்வ தொண்டு நிறுவனங்கள் ஆகியோருக்கான விழிப்புணர்வு கூட்டங்கள் நடத்தப்பட்டுள்ளன. மாவட்டங்கள் தோறும் பயனாளிகளை கண்டறியும் சிறப்பு மருத்துவ முகாம்கள் நடத்தி பயனாளிகள் சிகிச்சைக்காக பரிந்துரை செய்யப்பட்டுள்ளனர். இதற்கான செலவுகள் அனைத்தும் ஸ்டார் இன்சூரன்ஸ் நிறுவனமே ஏற்றுள்ளது.

தமிழக அரசு கிராமங்கள் தோறும் “வருமுன் காப்போம்” முகாம்கள் நடத்தி வருகின்றது. இந்த முகாம்களின் மூலமாகவும் இத்திட்டத்தின் கீழ் பயன் பெறும் நோயாளிகள் கண்டறியப்பட்டு சிகிச்சைக்கு பரிந்துரை செய்யப்பட்டு வருகின்றனர். எடுத்துக்காட்டாக விருதுநகர் மாவட்டத்தில் வருமுன் காப்போம் முகாம்களில் 400க்கும் மேற்பட்ட பயனாளிகள் இத்திட்டத்தின் கீழ் சிகிச்சை பெற தோறும் செய்யப்பட்டு பரிந்துரைக்கப்பட்டுள்ளனர். கடலூர் மாவட்டத்தில் ஸ்டார் ஹெஸ்ட் அண்டு அலைடு இன்சூரன்ஸ் நிறுவனம் முகாம் நடத்தி சுமார் **786** நபர்கள் மேல்சிகிச்சைக்காக இத்திட்டத்தின்கீழ் மருத்துவமனைக்கு அனுப்பப்பட்டுள்ளனர்.

தமிழக அரசு அமைத்துள்ள அமைப்பு சாரா நல வாரியங்களில் உறுப்பினராக உள்ளவர்கள் மொத்தம் 113 இலட்சங்களுக்கு மேல் உள்ளனர். (விவசாய தொழிலாளர் நல வாரிய உறுப்பினர்கள் 78,48,108 மற்றும் கட்டுமான தொழிலாளர் நல வாரிய உறுப்பினர் 35,37,971). இவர்கள் தவிர ஏனைய 24 அமைப்பு சாரா நல வாரிய உறுப்பினர்களும்

இத்திட்டத்தின் கீழ் வருகின்றனர். இவர்கள் அனைவரும் சேர்ந்து 1,16,19,920 (1.16 கோடி) குடும்பங்கள் இத்திட்டத்தில் அடங்கும். இவர்களுடைய முழுமையான தகவல் தொகுப்பு (Database) அந்தந்த வாரியங்களிடமிருந்து பெற்று, காப்பிட்டு நிறுவனத்திடம் வழங்கப்பட்டுள்ளது. மேலே குறிப்பிட்ட நல வாரிய உறுப்பினர் குடும்பங்கள் தவிர ஆண்டு வருமானம் ரூபாய் 72,000க்கும் குறைவாக உள்ள குடும்பத்தினர் எண்ணிக்கை மேலும் 10 இலட்சம் முதல் 20 இலட்சம் வரை இருக்கலாம் என எதிர்பார்க்கப்படுகிறது. திட்ட ஆரம்ப நாள் முதல் இந்த திட்டத்தின் அனைத்து பலன்களும் மேற்குறிப்பிட்ட அனைத்து குடும்பங்களுக்கும் வழங்கப்பட்டு வருகிறது. இதுவரை இத்திட்டத்தின் மூலம் மருத்துவமனைகளில் அனுமதிக்கப்பட்டு சிகிச்சை பெற்றவர்களில் பெரும்பாலோர் அமைப்பு சாரா நல வாரிய உறுப்பினர் அடையாள அட்டை மூலமாகவோ அல்லது குடும்ப அட்டையின் நகல் மற்றும் வருமான சான்றிதழ் அளித்தோ அனுமதிக்கப்பட்டுள்ளனர்.

உயிர் காக்கும் உயர் சிகிச்சைக்கான கலைஞர் காப்பிட்டுத் திட்டம் பற்றி 08.11.2009 தேதியிட்ட தினமலர் சென்னை பதிப்பில் “மருத்துவ காப்பிட்டு திட்டம் அரசுக்கு பெயர் சேர்க்குமா?” என்ற தலைப்பில் கட்டுரை ஒன்று வெளியாகி உள்ளது. இதில் எழுப்பப்பட்டுள்ள வினாக்களுக்கு விளக்கம் கீழ்க்கண்டவாறு அளிக்கப்படுகிறது.

இத்திட்டத்தின் கீழ் பயணாளிகள் குறைந்த பட்சம் எவ்வளவு பேர் இருப்பார்கள் என்றும், அவர்களுக்கு இருக்கக்கூடிய மற்றும் வரக்கூடிய நோய்கள் குறித்தும், தேவையான புள்ளி விவரங்கள் பெறப்பட்ட பின்னரே இத்திட்டம் துவக்கப்பட்டுள்ளது. மேலே தெரிவித்துள்ளப்படி, இந்த திட்டத்தில் ஒரு கோடிக்கும் அதிகமான குடும்பங்கள் பயன் அடைகிறது.

இத்திட்டம் “ஸ்டார் ஹெல்க் அண்டு அலைடு இன்சூரன்ஸ் நிறுவனம்” மூலமாக செயல்படுத்தப்பட்டு வருகிறது. இந்நிறுவனம் இந்தியாவில் பதிவு செய்யப்பட்டு இந்திய இன்சூரன்ஸ் கட்டுப்பாட்டு ஆணையத்தின் விதிமுறைகளின்படி இயங்கும் ஒரு இந்திய நிறுவனமாகும். இந்நிறுவனத்தில் 74 சதவீத இந்திய முதலீடும், 26 சதவீதம் அந்திய முதலீடும் உள்ளது.

இந்திய இன்சூரன்ஸ் கட்டுப்பாட்டு ஆணையத்தின் விதிமுறை பிரிவு 64VB சட்டப்படி எந்த இன்சூரன்ஸ் கம்பெனியும், முழு பிரிமியமும் முன்பண்மாக (Advance) பெறாமல் இழப்பீடு கோரிக்கைகளை ஏற்கக் கூடாது. ஆனால் மருத்துவ காப்பிட்டுக்கான பிரிமியம் தொகை தவணை முறையில் ஒவ்வொரு காலாண்டுக்கும் செலுத்த வழிவகை செய்யப்பட்டுள்ளது. அதனால், இத்திட்டத்தில் ஒரு காலாண்டுக்கு ஒரு முறை அந்த காலாண்டுக்கான பிரிமியம் தொகை மட்டும், பயன்பாட்டாளர்கள் ஒரு கோடி குடும்பங்களுக்கு குறையாமல் இருப்பார்கள் என்ற கணக்குப்படி செலுத்தப்படுகிறது. இத்திட்டம் தொடங்கிய 23.07.2009 முதல் ஒரு கோடி குடும்பங்களுக்கு மேல் இந்த திட்டத்தில் பயன் அடைய தகுதி பெற்று விடுவதால் இத்தவணை தொகை செலுத்தப்பட்டுள்ளது.

அனைத்து தகுதி உள்ள குடும்பங்களுக்கும் தனிதனியே புகைப்படம் எடுக்கப்பட்டு அடையாள அட்டை வழங்கப்பட்டு வருகிறது. கணக்கீட்டின்படி பயணாளிகள் ஒரு கோடி குடும்பத்திற்கும் குறைவாக இருந்தால் கூடுதலாக செலுத்தப்பட்டுள்ள தொகை, அடுத்த

காலாண்டு பிரிமியத் தொகையிலிருந்து கழிக்கப்பட்டு மீதும் உள்ள தொகை மட்டுமே காப்பீட்டு நிறுவனத்திற்கு வழங்கப்படும். மேலும், அடையாள அட்டை வழங்கும் பணிக்கான தொகையினை ஆரம்ப நிலையிலேயே காப்பீட்டு நிறுவனம் செலவிடும் நிலை உள்ளது.

எந்த திட்டத்தையும் அறிமுக நிலையிலேயே மதிப்பீடு செய்ய இயலாது, உதாரணமாக, தமிழக அரசின் ஊழியர்களின் காப்பீட்டு திட்டத்தின் கீழ் முதல் 3 மாதங்களில் வழங்கப்பட்ட காப்பீட்டு தொகை ரூபாய் 17.50 கோடி மட்டுமே. தற்போது 6.11.2009 அன்றுள்ளபடி 17 மாதங்களில் இத்தொகை மொத்தம் ரூபாய் 187.34 கோடியானது. ஆனால், தமிழக அரசு இரண்டு ஆண்டுகளுக்கு செலுத்தியுள்ள பிரிமிய தொகையோ ரூபாய் 121.68 கோடி மட்டுமே. மேலும், அதே திட்டத்தில் கடந்த 5 மாதங்களிலேயே ரூபாய் 64.27 கோடி காப்பீட்டு தொகை வழங்கப்பட்டுள்ளது. கலைஞர் காப்பீட்டு திட்டத்தின் கீழ் இப்பொழுதே நாள் ஒன்றுக்கு 200க்கும் மேற்பட்ட பயணாளிகள் மருத்துவமனையில் அனுமதிக்கப்பட்டு சிகிச்சை பெற்று வருகின்றனர். இவர்களின் சிகிச்சைக்காக வழங்கப்படும் காப்பீட்டுத் தொகை நாள் ஒன்றுக்கு ரூபாய் 80 இலட்சம் முதல் 1 கோடி வரை ஆகிறது. இது மேலும் அதிகரிக்க தமிழக அரசும், ஸ்டார் இன்சூரன்ஸ் நிறுவனமும் இணைந்து முதலில் குறிப்பிட்டவாறு அனைத்து முயற்சிகளையும் மேற்கொண்டுள்ளனர்.

இத்திட்டத்தின் மூலம் பயணாளிகளின் சிகிச்சைக்காக மருத்துவமனைகளுக்கு வழங்கப்படும் காப்பீட்டு தொகை இந்த நிதியாண்டில் செலுத்தப்பட்டுள்ள பிரிமியம் தொகைக்கு 65 சதவீதத்திற்கும் குறைவாக இருந்தால், மீதமுள்ள பிரிமிய தொகையை அரசிடமே திருப்பி செலுத்தப்படும் என்றும், அடுத்த ஆண்டிற்கான பிரிமிய தொகையை மறுபரிசீலனை செய்யவும் புரிந்துணர்வு ஒப்பந்தத்தில் வழிவகை செய்யப்பட்டுள்ளது.

அனைத்து அரசு மருத்துவக் கல்லூரி மருத்துவமனைகளிலும், மாவட்ட மற்றும் பெரிய வட்ட மருத்துவமனைளிலும் கண்புரை நோய் தேசிய கண்பார்வை இழப்பு தடுப்பு திட்டத்தின் மூலமாக நவீன அறுவை சிகிச்சை செய்யப்படுவதால், இந்நோய் இத்திட்டத்தின் கீழ் இணைக்கப்படவில்லை.

இந்த திட்டத்தில் ஒரு குடும்பத்திற்கு 1 இலட்சம் ரூபாய் 4 ஆண்டுகளுக்கு பயன்பட வேண்டும். இது ஏழை மக்களுக்கு முழுமையாக சென்றடைய வேண்டும். ஸ்டார் இன்சூரன்ஸ் நிறுவனம் இத்திட்டத்தின் கீழ் செயல்படும் மருத்துவமனைகளை அங்கீகரிக்க பல்வேறு தரக்கட்டுப்பாடுகளை விதித்துள்ளது. இந்த மருத்துவமனைகளில் நோயாளிகளுக்கு வழங்கப்படும் வசதிகளுக்கு ஏற்றவாறு அம்மருத்துவமனைகளுக்கு சிகிச்சைக்கான கட்டணங்களை முறைபடுத்தியுள்ளது. ஆகவே, அனைத்து வசதிகளும் கொண்ட பெரிய மருத்துவமனைகளுக்கும், குறைவான வசதிகளை கொண்ட சிறிய மருத்துவமனைகளுக்கும் கட்டண விகிதங்களில் மாறுபாடு உள்ளது. இருப்பினும், இம்மருத்துவமனைகள் மூலம் வழங்கப்படும் மருத்துவ சிகிச்சையில் எந்த ஒரு வேறுபாடும் இல்லாமல் இருக்க விதிமுறைகள் ஏற்படுத்தப்பட்டுள்ளன. மேலும், இம்மருத்துவமனைகள் சரியான முறையில் மருத்துவ சிகிச்சைகள் அளிக்கின்றனவா என்பதையும் மற்றும் கூடுதல் கட்டணம் ஏதும் வசூலிக்கப்படுகின்றதா என்பதையும் கண்காணிக்க ஸ்டார் இன்சூரன்ஸ் நிறுவனம் கண்காணிப்பு குழுக்களை ஏற்படுத்தி உள்ளது. இக்குழுகளின் அறிக்கைப்படி தவறு செய்யும் மருத்துவமனைகள் மீது தீவிர நடவடிக்கைகள் எடுக்கப்படுகிறது.

இத்திட்டத்தில் மூலம் ஒரு குடும்பத்திற்கு நான்கு ஆண்டுகளுக்கு ரூபாய் 1 இலட்சம் என்று மருத்துவ காப்பீடு வழங்கப்படுகிறது. மருத்துவ சிகிச்சை தேவைப்படும் பயனாளிகள் சிகிச்சையின் தாத்தில் எந்த வித வேறுபாடும் இல்லாத பட்சத்தில் குறைவான கட்டணம் உள்ள மருத்துவமனைகளில் சிகிச்சை பெறும் பொழுது, எஞ்சியுள்ள தொகையினை அந்த குடும்பத்தில் மற்றவர்களும் வருங்காலத்தில் தேவைப்படும் பொழுது பயன்படுத்தி கொள்ள இயலும். மருத்துவமனைகளுடைய கட்டணத்தை கருத்தில் கொண்டும்,. தங்கள் குடும்பத்தின் எதிர்கால மருத்துவ தேவைகளை முன்னிறுத்தியும், பயனாளிகள், தாங்கள் செல்ல வேண்டிய மருத்துவமனைகளை தோர்வு செய்வதற்கும் வழிவகை செய்யப்பட்டுள்ளது.

தமிழக அரசு, மக்கள் நல்வாழ்வுத் துறைக்கு மிகவும் முக்கியத்துவம் கொடுத்து ஆண்டிற்கு சுமார் ரூபாய் 3000 கோடிக்கும் மேல் நிதி ஒதுக்கீடு செய்து வருகிறது. இதன் மூலம் அரசு மருத்துவமனைகள் மேம்பாடு அடைந்து, சிறப்பாக செயல்பட்டு வருகின்றன. தற்பொழுது நடைமுறைபடுத்தப்பட்டு வரும் கலைஞர் காப்பீட்டுத் திட்டம் ஏழை மக்கள் விரைவில் சிகிச்சை பெறுவதற்காக ஒரு கூட்டுதல் வசதியை உருவாக்கித் தந்துள்ளது. இதன் மூலம், ஏழைகளும், வசதி படைத்தவர்களுக்கு இணையாக பெரும் தனியார் மருத்துவமனைகளில் அனுமதிக்கப்பட்டு சிறப்பு சிகிச்சை பெறும் நிலையை அரசு ஏற்படுத்தி உள்ளது.

அரசு மருத்துவமனைகளை சீரமைக்கும் பணி தொடர்ந்து நடைபெற்று வருகிறது. கடந்த ஆண்டில் ரூபாய் 1000 கோடிக்கும் மேல் கட்டடங்கள் கட்ட அனுமதிக்கப்பட்டு கட்டப்பட்டு வருகின்றன. ரூபாய் 500 கோடிக்கும் மேல் மருத்துவக் கருவிகள் வழங்கப்பட்டுள்ளன. எனினும், குறுகிய காலத்திற்குள் அனைத்து அரசு மருத்துவமனைகளையும் சிறப்பு மருத்துவமனைகளாக மாற்ற முடியாது. அவ்வாறு செய்தாலும் தேவையான சிறப்பு மருத்துவர்கள் கிடைப்பதில்லை. நோயாளிகள் அதுவரை காத்திருக்க முடியாது. எனவே, தமிழ்நாட்டில் உள்ள தனியார் மருத்துவமனைகளையும் இத்திட்டத்தில் ஈடுபடுத்தி அனைத்து நோயாளிகளுக்கும் விரைவில் சிகிச்சை அளிக்க இத்திட்டத்தில் வழிவகை செய்யப்பட்டுள்ளது.

எம்.ஆர்.கே. பன்னீர்செல்வம்
மக்கள் நல்வாழ்வுத் துறை அமைச்சர்

வெளியீடு: இயக்குநர், செய்தி மக்கள் தொடர்புத் துறை, சென்னை-9.